

Karan 6: Nin saninman ta ko

Karan damina

Karan loorunan na, an ka Yesu Kirisita ta Alaya ko fɔ. An k'a ye fana ko Ala Kɔrɔtanin ba min ka sankolo ni dugukolo ni dununya fen bɛɛ dan, ko ale k'a yere yira adamadenw na yiracogo saba ra, hali ni Ala ye kelen pe ye. Ayiwa, an bena Ala ta yiracogo sabanan ko fle bi, min ye Nin Saninman ta ko ye.

1. Nin Saninman, ani Fa Ala, ani Dence, o tɔgɔ bɛɛ ye Ala kelen ye

- Nin Saninman nana Fa Ala ni Yesu Kirisita ta ko le fɔ: «*Fa Ala bena Nin Saninman di aw ma ne tɔgɔ kosɔn ka ke aw Demɛbaga ye, ale le bena aw karan fen bɛɛ ra; ne ka fen o fen fɔ aw ye, a bena aw hakiri jigi o bɛɛ ra.*» (Yuhana 14.26)

- Nin Saninman be wele fana ko Fa Ala ta Nin. Yesu tun k'a fɔ a ta karanmɔgɔdenw ye ko: «*Sabu kuma tena bɔ aw yere le ra; aw Fa Ala Nin le bena kuma don aw da ra.*» (Matiyu 10.20)

- Nin Saninman be wele fana ko Dence Nin.

- Nin Saninman ani Fa Ala ani Dence bɛɛ ye kelen ye. O kosɔn Yesu Kirisita tun ka nin kuma fɔ a ta karanmɔgɔdenw ye, ko: «*O le kosɔn aw ye taga siyaw bɛɛ ke ne ta karanmɔgɔdenw ye. Aw ye o batize, Fa Ala, ani Dence, ani Ala Nin Saninman tɔgɔ ra.*» (Matiyu 28.19). O kuma b'a yira ko o tɔgɔ saba bɛɛ ka kan.

2. Nin Saninman ta kewalew

Sani Yesu ye taga sankolo ra, a tun ka layiri ta a ta karanmɔgɔdenw ye, ko a bena a to Nin saninman ye na o fɛ, ka na to ni o ye, ka o demɛ o ta baaraw ra, ani ka baraka don o ra, ka Ala ta sira ko nyayira o ra. Yesu ko: «*Ne bena ne Fa Ala daari ko a ye demɛbaga were di aw ma, janko o ye to ni aw ye tuma bɛɛ. Nin Saninman min be Ala ta can yira mɔgɔw ra, o le be o ye. Dununyamɔgɔw te se ka o sɔrɔ, sabu o te se ka a ye, janko ka na a fɔ ko o be a lon. Nka aw kɔni ka a lon, sabu a be ni aw ye, a bena ke aw jusu ra fana.*» (Yuhana 14.16-17)

Yesu tun ka o kuma min fɔ, o kuma nana ke can ye Pantekɔti lon na, Zeruzalemu. Bi, Nin Saninman be Dununya yɔrɔ bɛɛ; Fa Ala ni Yesu Kirisita k'a ci ka na dununya ra.

Nin Saninman ta baara dɔw fle nin ye:

1) A be adamadenw demɛ, k'a to o ye se ka jurumun ko faamu. Nin Saninman be an ta jurumun yira an na, janko an ye nimisa, k'a dabra, ka saninya k'a ke Yesu ta mɔgɔw ye. «*Ni o Demɛbaga ka na na, a bena a yira dununyamɔgɔw ra ko o firira jurumun ko ra; Ala ta terenninya ye min ye, ko o firira o ra; ani ko o firira Ala ta kiti ko ra fana.*» (Yuhana 16.8)

2) Nin Saninman be lanabagaw ke danfen kuraw ye. A be nyanamanya kura di an ma, ka an jogo yelema, k'a to an tagamacogo ye diya Ala ye. O jogo kura min be don an na, Ala ta kuma b'a fɔ o ma ko ka bange kokura, walama ko Nin saninman ta batɛmu. O kɔrɔ ye ko jurumun tun be an hakiri, ani an ta miiriyaw ani an jusukun na; nka Ala be an saninya, ka an yelema, janko an ye Ala kanu k'a sago ke an ta kewalew bɛɛ ra. Ala ta kuma b'a fɔ ko: «*Sabu mɔgɔ min worora adamaden baraka ra, adamadenya cogo le be ke o ra. Nka ni min worora Ala Nin Saninman baraka ra, Nin Saninman cogo le be o tigi ra.*» (Yuhana 3.6)

3) Nin Saninman be lanabagaw demɛ ka Ala ta baara ke. A be sigi lanabaga jusukun na k'a demɛ ka Ala ta kuma faamu. O le b'a to lanabaga be se ka baara ke Ala ye k'a nya. Ni lanabaga baraka desera, Nin Saninman be fanga kura don a ra tuun, k'a jagbeleya. Ni Nin Saninman te, lanabaga si te se ka Ala sago ke n'a yere ta fanga ye, ani a yere sago. Ala ta kuma b'a fɔ ko: «*O cogo ra Nin Saninman fana be an demɛ, sabu an baraka ka dɔgɔ; an ka kan ka Ala daari ko min na, an yere te o lon. Nka Nin Saninman kɔni be Ala daari an ye ni njanakanw ye, min te se ka lakari.*» (Rɔmukaw 8.26). Yesu tun k'a fɔ a karanmɔgɔdenw ye ko: «*Nka Nin Saninman bena jigi aw kan; o cogo ra aw bena se bagaya sɔrɔ ka ke ne seerew ye ka kuma ne ta ko ra k'a damina Zeruzalemu, ani Zude mara bɛɛ, ani Samari mara, fɔ ka taga se dununya dan bɛɛ ma.*» (Kewalew 1.8)

4) Nin Saninman be neema caman ke lanabagaw ye. Nin Saninman be neema min ke lanabaga ye ka Ala ta baara ke, o neema suguya ka ca. A be se ka se di lanabaga dɔ ma ka baara dɔ ke, lanabaga tɔw te se ka min ke. Nka Nin Saninman be neema dɔ ke lanabaga bɛɛ kelen kelen ye, janko bɛɛ ye se ka baara dɔ ke Ala ye. Ka kanya ni Ala ta kuma ye, (Efesikaw 4.11-12) o neema minw kera lanabagaw ye, o dɔw fle nin ye:

- Nin Saninman ka dɔw ke a ta ciradenw ye; olugu ka Egilisiw sigi.

- A ka dɔw ke wajulikebagaw ye, ka Ala ta kuma fɔ lanabagaw ye ka o karan.

- A ka dɔw ke kibaro diman fɔbagaw ye; olugu be yaala ka Yesu ta kisiri ko kibaro diman fɔ mɔgɔw ye.

Nin Saninman be se di lanabagaw ma ka baara caman were ke: «*Nin Saninman be se bagaya dɔ di lanabaga bee kelen kelen ma janko a ye lanabaga tɔw bee lajennin demɛ.* ⁸ *Nin Saninman be hakiritigiya kuma di dɔ ma, ka lonniya kuma di dɔ were ma. O Nin Saninman kelen le be o bee di.* ⁹ *O Nin Saninman kelen be lanaya ba di dɔ ma; a kelen be mɔgɔ keneyari se di dɔ were ma,* ¹⁰ *a be kabakow keri se di dɔw ma, a be se di dɔw ma ka Ala ta Kuma lase mɔgɔw ma; ko minw bɔra Ala ra ani minw bɔra Setana ra, a be se di dɔw ma ka o faranfasi k'a bɔ nyɔgɔn na; a be se di dɔw ma ka kuma kan were ra, o ma deri ka min fɔ, ka se di dɔ ma fana ka o kanw kɔɔ fɔ.* ¹¹ *Nin Saninman kelen le be o kow bee ke, ka o se bagaya bee di, bee ni i ta, ka kanya ni ale yere sago ye.*»(1 Korantikaw 12.7-11).

Karan laban:

Mɔgɔ o mɔgɔ sɔnna Yesu Kirisita ma, Ala ta Nin Saninman be na sigi o tigi jusukun na, o kɔɔ ye ko Ala b'a ke danfen kura ye. A batizera Nin Saninman ta se bagaya ra, o kɔɔ ye ko o blara dan na Ala ye Nin Saninman baraka ra. «*Sabu an bee batizera Nin Saninman kelen le ra, ka jen ka ke i ko farisogo kelen. Ni an kera Yahudiya ye o, Gereki o, jon o, ni an kera an yere ta ye o, an bee ka Nin Saninman kelen le sɔɔ.*»(1 Korantikaw 12.13)

Nka lanabaga bee ma fa Ala Nin Saninman na; o kɔɔ ye lanabagaw te o ta ko bee lajennin to Ala boro, ka Ala sago dɔɔn ke. Tuma dɔw o be ban Ala ta ma, ka o yere sago ke. O be dɔ bɔ o lanabagaw ta baraka ra. Ala ta kuma be an lasɔmi o ko ra: «*Aw kana Ala Nin Saninman nyanasisi; ale le be Ala boronɔ tagamasiyen ye aw kan, ko lon dɔ Ala bena aw kunmabɔ pewu.*»(Efesikaw 4.30)

Kunfekarani: «Nka Nin Saninman bena jigi aw kan; o cogo ra aw bena se bagaya sɔɔ ka ke ne seerew ye ka kuma ne ta ko ra k'a damina Zeruzalemu, ani Zude mara bee, ani Samari mara, fɔ ka taga se dununya dan bee ma.» (Kewalew 1.8)

Nyininkariw:

- 1) Nin Saninman ye jon ye?
- 2) Lanabaga be Nin Saninman sɔɔ cogo di?
- 3) Nin Saninman ta baara ye mun ye dununyamɔgɔw ta fan fe?
- 4) A ta baara ye mun ye lanabagaw ta fan fe?
- 5) Lanabaga ka kan ka Nin Saninman mina cogo di?